

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీకవితార్కికసింహస్య సర్వతంత్రస్వతంత్రస్య  
శ్రీమద్వేంకటనాథస్య వేదాంతాచార్యస్య కృతిషు  
యాదవాభ్యుదయే మహాకావ్యే

॥ ద్వాదశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ ద్వాదశః సర్గః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

తథావిధానందమహాపయోధేః తరంగవృత్త్యా భజతోఽవతారాన్ ।

అశేషరూపేష్వనురూపరూపా దేవీ జగన్నేతురనుప్రజజ్ఞే ॥ 12.1 ॥

సా తస్య నిత్యోదితదివ్యధామ్నః పత్యుః ప్రియా భానుమతః ప్రభేవ ।

అధ్యాసీతుర్ద్వారవతీమదూరాత్ వ్యక్తిం శుభాం ప్రాప విదర్భదేశే ॥ 12.2 ॥

శిఖండకం నిష్ప్రతిమం శ్రుతీనాం

శృంగారలీలోపమవిశ్వకృత్యం ।

అధీయతే తస్మిథునం స్వభావాత్

అన్యోన్యజీవాతుమనన్యభోగ్యం ॥ 12.3 ॥

దయేవ నిత్యం దయితా త్రిధామ్నః

సర్వేషు భావేషు సమానభావా ।

పరావరాణాం జననీ ప్రజానాం

ఆసీద్విదర్భాధిపతేరపత్యం ॥ 12.4 ॥

మహీతలాన్మైథిలసీరకృష్ణాత్

క్షీరోదధేరాహితమంధశైలాత్ ।

భృగుద్వహాత్థ్యాతిమతశ్చ యాఽభూత్

సా భీష్మకాదభ్యుదియాయ భూయః ॥ 12.5 ॥

అమన్యతైనాం తనయాం స రాజా  
 రుక్మశ్చ మోహాదనుజామజన్యాం |  
 యామేకపత్నీమనఘస్య పుంసః  
 ప్రజాస్యజాం మాతరమామనంతి || 12.6 ||

త్యక్త్వాపరాః స్త్రీర్గుణరాశిరేనాం  
 శరణ్యభూతాం శరణం ప్రపేదే |  
 ప్రాయేణ దోషైరవివిక్తవాసాత్  
 భీతః స్వయం భీష్మకరాజకన్యాం || 12.7 ||

ఆరబ్ధదేహామివ భాగధేయైః  
 అక్షీణి లక్ష్మాంతరతో నియంత్రీం |  
 సుతామిమాం ప్రాప్య సుధామివాన్యాం  
 అమర్త్యకల్పౌ పితరావభూతాం || 12.8 ||

అనన్యవృత్త్యా ఘనతాముపేతైః  
 అప్రోధసూర్యేందుమయాఖజాలైః |  
 సువర్ణరత్నైరథవా ప్రక్తప్తాం  
 సుతాం సుజాతాకృతిమన్వభూతాం || 12.9 ||

మహీయసీం మంగలదీపమాలాం  
 విద్యుత్ప్రకాశా విదధే కుమారీ |  
 ఆకల్పరత్నాంశు తిరస్కరిణ్యా  
 దీప్త్యా రజన్యామపి దీనభాసం || 12.10 ||

కలామివార్థామకరోరథామ్నః  
 పుణ్యోదయానామివ పూర్వచర్యాం |  
 ప్రరోహవేలామివ కాంతివల్ల్యాః  
 పైక్షంత శుద్ధాంతమృగీదృశస్తాం || 12.11 ||

ఆత్మాధికారాదధికామవస్థాం  
 అయత్నతో నూనమవాప్తుకామా |  
 వార్తానభిజ్ఞే వయసి స్థితాం తాం  
 వార్గేవతా వందిముఖే వవందే || 12.12 ||

ప్రదిత్సమానేన హరేరభీష్టం  
 కామేన సా కల్పలతేవ సృష్టా |  
 పిత్రోరివానన్యదృశాం ప్రజానాం  
 ఆశంసయా సార్థమవాప వృద్ధిం || 12.13 ||

పద్మాదిరేఖాప్రథమానభూమా  
 నిర్ధార్యమాణా నిగమైరభిజ్ఞైః |  
 తదంఘ్రివిన్యాసమిషేణ జజ్ఞే  
 భూమేస్తదా భూషణపంక్తిరగ్ర్యా || 12.14 ||

అదృశ్యభేదైరతిసూక్ష్మభావాత్  
 జజ్ఞే జగన్మంగలతాం దధానైః |  
 విహారలౌల్యాద్విషయేషు తస్యా  
 గతేషు వాక్యేషు చ నృత్తగీతైః || 12.15 ||

యదప్పరః పాణీసరోజముక్తం  
 ప్రసూనవర్షం నిపపాత తస్యాం |  
 అపూరి తస్యైవ రజోభిరగ్రైః  
 అపాంసులా పాంసువిహారవాంఛాం || 12.16 ||

యదృచ్ఛయా తత్ర పరాగజాలైః  
 యానేవ సా కేలిగృహానకార్షీత్ |  
 తతః పరం త్వష్టురమీ సమీచీ  
 మహేంద్రశాలావిధిమాతృకాఽభూత్ || 12.17 ||

చతుర్థశ్చైతాని జగంతి యస్యాః  
క్షేమాశ్రితం క్రీడనకం బభూవ |  
పర్యాప్తలీలా ముముదే తదైషా  
పాంచాలికా పంజరశారికాద్యైః || 12.18 ||

ఆస్వాదనీయాన్యధికం శ్రుతీనాం  
ముగ్ధాభిజాతాని వచాంసి తస్యాః |  
ప్రాయేణ లౌల్యాదధికృత్య ఖిన్నా  
విధిప్రియా వ్యాహరతాన్య భాషాః || 12.19 ||

అవిప్లుతవ్యాకరణాని తస్యాః  
క్రమేణ శిక్షానియతాక్షరాణి |  
అనుశ్రవాణామనఘప్రవృత్తేః  
ఆదేశదాయాని వచాంస్యభూవన్ || 12.20 ||

విభూతయస్తత్ర విశాంపతీనాం  
ఆత్మీయయా దేవతయాఽవతీర్ణాః |  
స్వచ్ఛిహ్నాభేదాన్ పరిబర్హయంత్యః  
ప్రవేదిరే తత్పరివారభావం || 12.21 ||

వేదాలవాలే విహితస్థితిం తాం  
రమ్యప్రతానామివ రత్నవల్లీం |  
స్తనాదిలక్ష్మస్తబకాదిచిహ్నైః  
ఆవిష్కృతం యౌవనమావివేశ || 12.22 ||

తదీయసర్వాంగజషోరగాధం  
సౌందర్యలావణ్య సుధాస్రవంత్యోః |  
మమజ్జరాపత్య దృశః సఖీనాం  
అన్యోన్యసంభేదమపూర్వతీర్థం || 12.23 ||

నిశేవ చంద్రేణ ఘనవ్యపాయే  
 నైసర్గికీ బుద్ధిరివ శ్రుతేన |  
 ఫలేన సా నీతిరివాప్రమాదా  
 యుక్తా బభౌ నూతనయౌవనేన || 12.24 ||

ఆలక్ష్మ్యసంలాపలవైరపాంగైః  
 అంగైరనంగోదయపూర్వరంగైః |  
 వియాతముగ్ధైరపి విభ్రమైః సా  
 విలక్ష్మయామాస విభూషణాని || 12.25 ||

అముక్తకౌమారయువత్వసీమ్నా  
 కాంత్యా బభౌ కల్పితరాగభూమ్నా |  
 జరత్పలాశ ప్రసవానుషక్తా  
 ప్రతానినీ పల్లవసంపదేవ || 12.26 ||

ప్రసాధనానాం పరికర్మ దివ్యం  
 విజృంభణం విభ్రమజాలకానాం |  
 వయః శుభం వామదృశశ్చకాశే  
 పశ్యద్దృశాం భాగ్యమనన్యభోగ్యం || 12.27 ||

అవాప్య సా ముగ్ధదశామపూర్వాం  
 అవ్యాజలీలాగతిరాబభాసే |  
 రమ్యా రమోత్పత్తిదశావిశేషాత్  
 జాంబూనదీ జంగమపద్మినీవ || 12.28 ||

తస్యాస్తనుం వర్ణయతో మమైవం  
 హీనోపమా దోషపదం న విందేత్ |  
 నిదర్శనం తైరపి నిత్యదృష్టం  
 యేషాం నికర్షోఽపి గుణో యతః స్యాత్ || 12.29 ||

తారేణ తస్యాశ్చికురాంధకారే  
 తారాయితం మౌక్తికజాలకేన |  
 ప్రాయేణ యోఽసౌ ప్రలయావసానే  
 నిశీధస్యష్టేరభవన్నిదానం || 12.30 ||

ద్యుతిం శిఖారత్నసహస్రరశ్మేః  
 జ్యోత్స్నాం చ ముక్తాఫలజాలజాతాం |  
 తత్కుంతలశ్రేణీమయీ తమిస్త -  
 మైత్రీం దధౌ మన్మథచాపమౌర్వీ || 12.31 ||

ముఖాబ్జసౌందర్యమధుద్విరేఫాః  
 కాంత్యాపగాశైవల పుంజకల్పాః |  
 శోణేన చూడామణినా ససంధ్యాం  
 తమీమపుష్యన్నలకాస్తదీయాః || 12.32 ||

శరత్ప్రసన్నేందుకలాభిరామా  
 లలాటరేఖా సుదృశో రరాజ |  
 కామేన తత్కాంతిలతాసమృద్ధ్యై  
 స్వయం ప్రకృష్టేవ సుధాస్తవంతి || 12.33 ||

కస్తూరికాక్తప్తవిశేషకం తత్  
 పశ్యన్ మృగాంకో వదనం మృగాక్ష్యాః |  
 విభావ్య తాదృక్పరభాగశోభాం  
 కలంకయుక్తోఽపి జపశౌ విషాదం || 12.34 ||

తారుణ్యనద్యాస్తనువీచికల్పే  
 తద్భూలతే శార్ఙ్గనిదానదృశ్యే |  
 అనంగవేదప్రణవస్య రత్యా  
 లేఖాక్షరం న్యస్తమసూచయేతాం || 12.35 ||

ప్రసూతపద్మోత్పలకాననశ్రీః  
 ప్రారబ్ధవీచీవిభవా విలాసైః |  
 దృష్టిస్తదీయా దదృశే దయార్ద్రా  
 ద్రాఘీయసీ మన్మథదీర్ఘికేవ || 12.36 ||

తద్దృష్టిరాయామవతీ సుజాతా  
 శ్యామోజ్జ్వలా చారువిశాలమధ్యా |  
 మన్యే సమేష్యన్మధువైరిలక్ష్మ్యా  
 చేతోభువః శక్తిరభూదమోఘా || 12.37 ||

నిగృహ్ణతీ రత్నతిలప్రసూనం  
 నాసా తదీయా నయనాభిసేతుః |  
 అబోధి నిశ్వాససమీరగంధైః  
 అంతర్గతాన్ వేదగణాన్ వమంతీ || 12.38 ||

నవేందుసంధ్యాప్రభృతీని లోకే  
 నిర్వర్ణమానాని నిదర్శనాని |  
 న ఖల్వవిందన్ కలయాపి తస్యాః  
 స్మీతాధరవ్యాప్తికృతామభిఖ్యాం || 12.39 ||

అహేతురజ్యన్నధరస్తదీయః  
 ప్రసూనముక్తాయితముగ్ధహాసః |  
 లక్ష్మీలతాయా లలితోదధేశ్చ  
 ప్రవాలయోగం ప్రథయాంబభూవ || 12.40 ||

ముఖం తదీయం విరరాజ ముగ్ధం  
 సౌరభ్యలావణ్యసముచ్చయేన |  
 వ్యవస్థితాన్యోన్యవిశేషలోభాత్  
 ఏకత్వమాపన్నమివేందుపద్మం || 12.41 ||



వర్ణానుపూర్వీసుభగేన కాలే  
 భవ్యాం శ్రుతిం భావయతా యథావత్ |  
 తారస్య సంస్థానమివాన్వకార్షీత్  
 కంఠేన సా కాంచనకంబుభాసా || 12.42 ||

మధుద్విషః కర్ణపరిష్కీయార్థం  
 కామాత్మనా మాల్యకృతేవ క్షప్తే |  
 బభూవతుర్భాహులతే తదీయే  
 శంపాత్విషౌ చంపకమాలికే ద్వే || 12.43 ||

ఆసీదధిష్ఠానవిశేషసీమా  
 వక్షోజయోరంకురతోరముష్యాః |  
 ముకుందవక్షస్థలముద్రణార్థాం  
 భవ్యామవస్థామివ భావయంతీ || 12.44 ||

సమావృతౌ హారమయూఖసూత్రైః  
 తస్యాః స్తనౌ చారుతరావభూతాం |  
 జిగీషతస్తత్ప్రియచిత్తవృత్తిం  
 మనోభువో మంగలపూర్ణ కుంభౌ || 12.45 ||

తస్యాస్తదా తద్వదలక్ష్యమధ్యం  
 తన్వ్యాః స్తనద్వంద్వమవాప వృద్ధిం |  
 కాలే యథా తత్ప్రథిమప్రభూతం  
 కృచ్ఛాదభూత్ కృష్ణభుజాంతరాలం || 12.46 ||

మధ్యం క్రశిమ్నా విరరాజ తస్యా  
 నాభిపూదాన్నాలమివ ప్రరూఢం |  
 ప్రియాగమోదర్కమభూద్యదగ్రే  
 కుచాత్మనా కాంచనపద్మయుగ్మం || 12.47 ||

స్తోకానతాంగీ స్తనభారభూమ్నా  
 ముగ్ధా బభౌ ముష్టిమితావలగ్నా |  
 భృంగాభినంద్యేన గుణేన యుక్తా  
 కామస్య సా కాపి ధనుర్లతేవ || 12.48 ||

రరాజ లావణ్యతరంగరమ్యా  
 వలిత్రయా మధ్యగతా మృగాక్ష్యాః |  
 అంతఃస్థితానామివ దర్శయంతీ  
 నివేశసీమాంతమనుశ్రవాణాం || 12.49 ||

మధ్యేవలగ్నం సుదృశో విలగ్నా  
 రోమావలీ కామధనుర్గుణాభా |  
 జిగాయ నాభీసరసః సుజాతాం  
 ఉల్లాసినీముత్పలరేణుపంక్తిం || 12.50 ||

అనుప్రయాతః స్వవశామభిఖ్యాం  
 యూథోజ్ఞితో యౌవనగంధహస్తీ |  
 తద్రోమరాజివ్యపదేశదృశ్యాం  
 నూనం దధౌ నూతనదానరేఖాం || 12.51 ||

ప్రకాశితావర్తరుచిః ప్రభాభౌ  
 నాభిః సువృత్తా రురుచే నతాంగ్యాః |  
 రోమావలీరత్నలతానురూపం  
 రుక్మేణ నిష్పన్నమివాలవాలం || 12.52 ||

పృథ్వీ చకాశే స్తనసంపదస్యా  
 లావణ్యమంభో నియతం చ తేజః |  
 శ్వాసోదయో గంధవహాః శుభాంగ్యాః  
 నాభిశ్చ మధ్యం చ నభో విభక్తం || 12.53 ||

గజేంద్రహస్తాదిషు తత్సమత్వే  
 దూరే సతాం దోషగుణావమర్యః |  
 భవిష్యతః శార్ఙ్గభృతస్తదూరూ  
 లీలోపధానే కిమతోఽధికేన || 12.54 ||

మనోజ్ఞవృత్తం మధుబుద్బుదాభం  
 చక్షుష్మతాం సాదరదర్శనీయం |  
 స్వదేహకాంతేః సవిశేషదృష్టౌ  
 జానుద్వయం దర్పణతామయాసీత్ || 12.55 ||

ఉదేష్యతః పంచశరస్య తస్యాం  
 ఉత్పాదయిష్యన్నుచితం నిషంగం |  
 విధిః స్వయం మాతృకయా కిలార్థీ  
 జంఘాయుగం వీక్ష్వ జహర్ష తస్యాః || 12.56 ||

అలక్తకాదప్యధికాత్మరాగా  
 పదద్వయీ పద్మదృశశ్చకాశే |  
 ప్రాచీనజన్మప్రణయానురోధాత్  
 సంభావ్యమానేవ సరోజలక్ష్యా || 12.57 ||

పాదాంబుజే దత్తమధుప్రసక్త్యా  
 నిర్ణేజయామాస నఖేందుకాంత్యా |  
 ప్రాయేణ సా సత్పథమాశ్రయంతీ  
 పంకానసత్సంగభవాన్పుథివ్యాః || 12.58 ||

తస్యాః పదాంభోజ మృణాలభాసా  
 ప్రకాశభూమ్నా నఖమౌక్తికానాం |  
 ప్రకీర్ణపుష్పాః సుధయావసీక్తా  
 విహారభూమ్యో యుగపద్మభూవుః || 12.59 ||

కలాచికాం కాంచనసారక్ష్మాం  
 కాంతేః శుభాం కామపి కాహలీం చ |  
 శశంకిరేఽనన్యసమీక్ష్యశోభాం  
 జగంతి జంఘామవలోక్య తస్యాః || 12.60 ||

తస్యాః శ్రుతిశ్రేణిశిఖామణీనాం  
 సకేసరా దీధితిభిర్నఖానాం |  
 ప్రసాధికాలోచనభృంగలౌల్యం  
 పద్మద్వయా పాదమయా నిరాస || 12.61 ||

ముఖేందునిష్యందనిభైరముష్యాః  
 మందస్మితైరిందురవాప్తమాంద్యః |  
 ప్రాయః ప్రభూతాద్భుతకాంతిలోభాత్  
 నఖాత్మనా తత్పదమేవ భేజే || 12.62 ||

అలక్ష్మి దేవైరవతారలక్ష్మాః  
 తస్యాః శుభా పాదనఖేందుపంక్తిః |  
 ఆగామికల్పేష్వధికారలోభాత్  
 తారావలిస్తత్పదమాశ్రితేవ || 12.63 ||

యాతేన మంజీరరవైశ్చ తస్యాః  
 ప్రాయః పరాభూతగతిప్రణాదాః |  
 శిక్షావిశేషార్థమివాధిచక్రుః  
 పాదానువృత్తిం ప్రణయేన హంసాః || 12.64 ||

రరాజ దివ్యైరధిరాజచిహ్నైః  
 శ్లాఘాపదం తత్పదమాగమానాం |  
 అశ్మానమాస్థాపయతా పరస్థాత్  
 యత్పాణీనా విశ్వపతేరవాప్యం || 12.65 ||

అతీత్య కృచ్ఛాత్ సముదాయశోభాం  
 ప్రత్యంగ సౌందర్యపరా దిదృక్షా |  
 పర్యభ్రమత్ ప్రాప్తవిహారడోలా  
 పుష్పేషు భృంగీవ ముహుః సఖీనాం || 12.66 ||

శృంగారయోనేరివ శిల్పవిద్యాం  
 దివ్యాం త్రిలోక్యా ఇవ దిష్టవృద్ధిం |  
 సీమాంతరేఖామివ సంపదస్తాం  
 జగుః స్త్రీయో జంగమరత్నసృష్టిం || 12.67 ||

వయస్యయాఽభీష్టవరానుయోగే  
 సాఽపశ్యదాత్మానమమందలజ్జా |  
 అసూచయన్నూనమనేన తస్యాః  
 స్వలక్షణం శౌరిమనన్యలక్ష్యం || 12.68 ||

అలిప్సత శ్వేవ హవిస్తదైనాం  
 దైత్యస్వభావో దమఘోషజన్మా |  
 తస్మై చ కృష్ణైకమనోరథాం తాం  
 రూపాధికాం దాతుమియేష రుక్మీ || 12.69 ||

పరస్పరం భూషయతః ప్రతీకాన్  
 ఔద్వాహికం మంగలముద్వహంత్యాః |  
 ప్రాయః స్వదీప్తేరతిరోధిమిచ్ఛ -  
 ంత్యావారయన్నాభరణాని తస్యాః || 12.70 ||

లావణ్యకల్పద్రుమమంజరీం తాం  
 శృంగారదిగ్వారణవైజయంతీం |  
 సౌందర్యదుగ్ధోదసుధాప్రసూతిం  
 సైరంద్రికాః ప్రేక్ష్య మిథః శశంసుః || 12.71 ||

వ్యామాతిరిక్తస్తనకుంభభూమ్నా  
 వ్యాప్తాకృతిం యౌవనకుంజరేణ |  
 ప్రసాధయంత్యః పతిదేవతాస్తాం  
 నాథోచితాం ప్రేక్ష్య న తృప్తిమాపుః || 12.72 ||

మౌలౌ సుకేశ్యాః స్ఫుటరశ్మిజాలం  
 ముక్తామయం జాలకమాబబంధుః |  
 క్రీడోచితం కృష్ణమృగం గృహీతుం  
 తేన స్మరో వాగురికస్తదాభూత్ || 12.73 ||

అనన్యదృష్టిం వితతాన తామ -  
 ప్యాదర్శసంక్రాంతి విశేషదృశ్యం |  
 ప్రసాధనైః ప్రాప్తగుణైః ప్రతీక్ష్యం  
 తస్యా ముఖం తామరసాయతాక్షం || 12.74 ||

అంసావలంబిన్యసితేక్షణాయాః  
 కంపోజ్జ్వలా కాచన రత్నమాలా |  
 అలక్ష్మతోల్లాసితరమ్యరశ్మిః  
 కామార్పితా కాంతివిహారడోలా || 12.75 ||

రరాజ ముక్తాభిరవాప్తఫేనం  
 రత్నాంగదం ప్రాప్తగుణం తదంగే |  
 ప్రవాహవృత్తేః పరివృత్తిభేదాన్  
 మహీయసీ మండలితేవ కాంతిః || 12.76 ||

అభాసతాత్మస్మితసౌమ్యభాసా  
 హారేణ హృద్యేన జగత్ప్రతీక్ష్యా |  
 ప్రియస్య చంద్రం హృదయాద్విధాతుః  
 ప్రాప్తానుసారేవ నిసర్గశుద్ధం || 12.77 ||

మనుష్యతాకంచుకితాత్మభూమ్నః  
 కాలే చకాశే కుచకంచుకశ్రీః |  
 రత్నాచలే భోగిశయప్రియాయాః  
 స్వతల్పనిర్మోక ఇవావలీనః || 12.78 ||

ఆదర్శబింబేన తదంగకాంతేః  
 అక్షామ్యతా నిష్పతిమత్స్వవాదం |  
 ప్రతిప్రవృత్తిం ప్రతిమాం విధాయ  
 ప్రఖ్యాపితా వృత్తవతామపీర్ష్యా || 12.79 ||

అభిన్నరూపామనువేలభిన్నాత్  
 ప్రసాధనాదభ్యధికాం ప్రసత్తిం |  
 విలోకయంతీ జనతా తదీయాం  
 వ్యావర్తయామాస తతో న దృష్టిం || 12.80 ||

ముఖేందులావణ్యసుధాప్రవాహే  
 ముపలః ప్రతీపప్లవనోద్యతేన |  
 తత్కర్ణభూషామకరేణ మన్యే  
 మందీకృతా మన్మథలాంచనశ్రీః || 12.81 ||

ప్రభాప్రవాహోదితస్సైకతాభే  
 స్తనద్వయే తామరసేక్షణాయాః |  
 తత్కంఠరాశంఖమతల్లికాయాః  
 ప్రసూతిరాశంకృత హారవృత్త్యా || 12.82 ||

స్వభావజాదభ్యధికం తదంగే -  
 ష్వాసాదితం సౌరభమంగరాగైః |  
 స సర్వగంధోఽపి యదన్వయేన  
 ప్రభూతమామోదవిశేషమృచ్ఛేత్ || 12.83 ||

ప్రతిక్రియామాత్మతిరస్క్రియాయాః  
 ప్రాయః స్వయం వ్యాప్యతయా విధాతుం ।  
 తదంగయోగోజ్జ్వలరత్నధామ్నా  
 సంఛాదితం మేఖలయాఽంతరీయం ॥ 12.84 ॥

శిఖండకాని శ్రుతిసుందరీణాం  
 చారూణీ పాదాభరణాని తస్యాః ।  
 పదేషు సంఘర్షవశాదివాసన్  
 మిథః పురోభాగిపదాస్పదాని ॥ 12.85 ॥

అనుక్షణం బంధుజనైరముష్యాం  
 ఆముచ్యమానేషు విభూషణేషు ।  
 అయత్నతస్తాని తదంతరాలే  
 కృతాస్పదా కేవలతాఽత్యశేత ॥ 12.86 ॥

నినీషతాం దేవగృహం యధైతాం  
 ఆకల్పలక్ష్మ్యా సమయోజయంత ।  
 ముకుందసంస్పర్శమవాప్తుమర్థా  
 సైవ స్థిరా ధన్యతమా బభూవ ॥ 12.87 ॥

పతివ్రతాః పార్థివయోషితస్తాం  
 ప్రత్యంగసౌందర్యనిమగ్నభావాః ।  
 కృతాశిషః కృష్ణమనోరథస్యాం  
 ఆరోప్య కర్ణీరథమన్వగచ్ఛన్ ॥ 12.88 ॥

మంగల్యసంగీతసమేతయాత్రా  
 మనుష్యదేవీభిరనుద్రుతా సా ।  
 నినంసితైషా స్వయమేవ దేవీ  
 నాన్యేతి సద్భిర్నిరణాయ నాథా ॥ 12.89 ॥



భావాంతరేషు ప్రతిపన్నలీలా  
 పైతామహాదీని పదాని దాతుం ।  
 స్వదత్తశక్తేః కుహనామనుష్యా  
 కుతశ్చిదిష్టం స్వయమాశశంసే ॥ 12.90 ॥

ప్రణమ్య మూర్ధ్నా నిహితోపహారాం  
 ఉత్తస్థుషీముత్సవదేవతైనాం ।  
 అవోచదారాదశరీరివాచా  
 పరైరజయ్యం పతిమాప్పుహీతి ॥ 12.91 ॥

పత్యా నిజేన పరిణీతిమవాప్తుకామా  
 లభ్యా వరం లలితముత్సవదేవతాయాః ।  
 తేనైవ సా సమసమీహితసిద్ధిరాసీత్  
 మానాధికా జగతి మన్మథమన్మథేన ॥ 12.92 ॥

ఊరుః సవ్యో నయనకమలం భ్రూలతా చాపి తస్యాః  
 ప్రావేపంత ప్రియముపగతం సూచయంతి స్వవృత్త్యా ।  
 ఆరాదాసీదలఘుతులసీగంధసౌమ్యః సమీరః  
 ప్రత్యాసన్నం ముహురుదచరత్పాంచజన్యప్రణాదః ॥ 12.93 ॥

॥ ఇతి శ్రీకవితార్కికసింహస్య సర్వతంత్రస్వతంత్రస్య  
 శ్రీమద్వేంకటనాథస్య వేదాంతాచార్యస్య కృతిషు  
 యాదవాభ్యుదయే మహాకావ్యే ద్వాదశః సర్గః ॥  
 కవితార్కికసింహాయ కల్యాణగుణశాలినే ।  
 శ్రీమతే వేంకటేశాయ వేదాంతగురవే నమః ॥